

نانی کا دودھ پینے والے خالہ زاد لڑکا لڑکی کا آپس میں نکاح کرنا کیسا؟

مجیب: مولانا فرحان احمد عطاری مدنی

فتویٰ نمبر: Web-1025

تاریخ اجراء: 04 ربیع الاول 1445ھ / 21 ستمبر 2023ء

دارالافتاء اہلسنت

(دعوت اسلامی)

سوال

دو خالہ زاد کزن لڑکا لڑکی دونوں کو بچپن میں مدت رضاعت کے اندر نانی نے ایک بار اپنا دودھ پلا دیا، تو اب وہ شادی کرنا چاہتے ہیں کیا اب ان دونوں کی شادی ہو سکتی ہے کیونکہ حدیث مبارکہ میں بھی ہے کہ ایک بار چوسنے یا دو بار چوسنے سے یا پستان کو ایک یا دو بار منہ میں داخل کرنے سے حرمت ثابت نہیں ہوتی تو کیا اب دونوں خالہ زاد کزن کی شادی ہو سکتی ہے جو اب ارشاد فرمادیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں حرمت رضاعت ثابت ہو چکی ہے، ان دونوں نے جب نانی کا دودھ پیا تو یہ آپس میں رضاعی بہن بھائی ہیں ان کا آپس میں نکاح کرنا حرام ہے، بلکہ نانی کا دودھ پینے کی وجہ سے دیگر خالہ، ماموں کے بچوں سے بھی حرمت ثابت ہو چکی ہے، یہ مسئلہ ذہن نشین فرمائیں کہ حرمت رضاعت ثابت ہونے کے لیے ایک بار دودھ پلانا بھی کافی ہے اگرچہ وہ صرف ایک چسکی ہو، اس میں پانچ یا اس سے کم و بیش بار پینے یا پیٹ بھرنے وغیرہ کی قید لگانا درست نہیں۔ اس کی چند وجوہات درج ذیل ہیں:

1- قرآن پاک میں رضاعت کو مطلق حرمت کا سبب قرار دیا ہے، اگر کوئی قید ہوتی تو قرآن پاک میں یہ مسئلہ اسی قید کے ساتھ بیان کیا جاتا۔

2- حضرت عقبہ بن حارث رضی اللہ تعالیٰ عنہ نے جب نبی کریم صلی اللہ علیہ وسلم کی بارگاہ میں حاضر ہو کر عرض کی کہ ایک عورت کہتی ہے، میں نے تمہیں اور تمہاری بیوی کو دودھ پلایا ہے تو نبی کریم صلی اللہ تعالیٰ علیہ وسلم نے چسکیوں کی کوئی تفصیل معلوم کیے بغیر جدا ہونے کا حکم ارشاد فرمایا، اگر واقعی کسی مخصوص مقدار سے رضاعت ثابت ہوتی، تو نبی

کریم صلی اللہ تعالیٰ علیہ وسلم یہ معلوم کرواتے کہ کتنی بار دودھ پلایا ہے؟ اس سے پتہ چلا کہ نبی کریم صلی اللہ تعالیٰ علیہ وسلم نے بھی قلیل و کثیر سب کا ایک ہی حکم دیا ہے۔

3۔ متعدد احادیث میں نبی کریم صلی اللہ تعالیٰ علیہ وسلم نے کسی عدد کو ذکر کیے بغیر مطلق رضاعت کو حرمت کا سبب قرار دیا ہے، اس لیے ایک بار تھوڑا سا دودھ پلانے سے بھی حرمت رضاعت ثابت ہونے کا حکم دیا جائے گا۔ حرمت رضاعت ثابت ہونے کے لیے چند بار پلانا ضروری ہوتا یا پیٹ بھر کر پلانا ضروری ہوتا تو نبی کریم صلی اللہ تعالیٰ علیہ وسلم اس کو ضرور بیان فرماتے مگر کسی بھی مقام پر مخصوص عدد کو ذکر نہ کرنا، اس بات پر دلیل ہے کہ ایک بار تھوڑا سا دودھ پلانے سے بھی حرمت رضاعت ثابت ہو جائے گی۔

بعض روایات ایسی ہیں جن سے ظاہر ہوتا ہے کہ دودھ پلانے کی حرمت پر چسکیوں کی ایک مخصوص تعداد ہونی چاہیے ان روایات پر عمل کرنا جائز نہیں ہے۔ اس کی وجوہات بیان ہوں گی لیکن اس سے پہلے اس طرح کی چند روایات ملاحظہ ہوں۔

دس چسکیوں کے متعلق روایت: ”لا تحرم دون عشر رضعات فصاعدا“ یعنی دس یا زائد چسکیوں سے ہی

حرمت ثابت ہوگی۔ (السنن الكبرى للبيهقي، كتاب الرضاع، جلد 7، صفحہ 755، دارالکتب العلمیة)

سات چسکیوں کے متعلق روایت یہ ہے: ”لا يحرم منهادون سبع رضعات“ یعنی سات چسکیوں سے کم میں

حرمت ثابت نہیں ہوگی۔ (مصنف عبد الرزاق، باب القليل من الرضاع، جلد 87، صفحہ 466، المجلس العلمي)

تین اور پانچ چسکیوں کی روایت بھی ہے: ”لا تحرم المصة ولا المصتان ولا الاملاجة ولا الاملاجتان“ یعنی

ایک دو چسکیوں اور ایک دو بار دودھ پلانے سے حرمت ثابت نہیں ہوتی۔ (مسند بزار، مسند طلحة بن عبيد الله، جلد 3، صفحہ 182، مكتبة العلوم والحكم)

پانچ چسکیوں کے متعلق روایت: ”كان فيما نزل من القرآن عشر رضعات معلومات يحرم من ثم نسخن

بخمس معلومات“ یعنی قرآن پاک میں دس معلوم چسکیوں کا حکم نازل ہوا تھا پھر اسے پانچ معلوم چسکیوں سے

منسوخ کر دیا گیا۔ (صحیح مسلم، کتاب الرضاع، جلد 2، صفحہ 1075، دار احیاء التراث العربی)

ان روایات کے ہمارے علمائے کرام نے چند جو ابات دیئے ہیں:

(1) یہ روایات نبی کریم صلی اللہ تعالیٰ علیہ وسلم کے فیصلے کے خلاف ہیں، اس لیے قابل عمل نہیں۔

(2) عموم قرآن کے خلاف ہونے کی بنا پر ان روایات پر عمل کرنا، جائز نہیں۔

(3) احادیث میں مختلف عد بیان کیے گئے ہیں، جب ان میں اختلاف واقع ہو تو مطلق حکم قرآنی کی طرف رجوع کرنا لازم ہے تاکہ ایک یقینی حکم پر عمل کیا جاسکے۔

(4) جو روایات اس ضمن میں پیش کی جاتی ہیں وہ روایات منسوخ ہیں اور منسوخ پر عمل کرنا، جائز نہیں۔

مطلقاً رضاعت سے حرمت ثابت ہونے کے متعلق اللہ تعالیٰ کا ارشاد ہے: ”وَأُمَّهَاتُكُمُ اللَّاتِي أَرْضَعْنَكُمْ وَأَخَوَاتُكُم مِّنَ الرَّضَاعَةِ“ ترجمہ کنز الایمان: (تم پر حرام ہوئیں) تمہاری وہ مائیں جنہوں نے دودھ پلایا اور دودھ کی بہنیں۔ (پارہ 4، سورۃ النساء، آیت 23)

بغیر کسی عدد کی قید کے حرمت رضاعت ثابت ہونے کے متعلق حضرت ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا: ”یحرم من الرضاع ما یحرم من النسب“ ترجمہ: جو رشتے نسب سے حرام ہوتے ہیں وہ رضاعت (دودھ کے رشتے کی وجہ) سے بھی حرام ہو جاتے ہیں۔ (بخاری، کتاب الشهادات، باب الشهادة علی الخ، جلد 1، صفحہ 360، مطبوعہ کراچی)

امام بخاری رحمۃ اللہ تعالیٰ علیہ روایت کرتے ہیں: ”عن عقبۃ بن الحارث انہ تزوج ابنة لابی اہاب بن عزیز فاتتہ امرأۃ فقالت انی قد ارضعت عقبۃ والتی تزوج بها، فقال لها عقبۃ ما اعلم انک ارضعتنی ولا اخبرتنی فرکب الی رسول اللہ صلی اللہ تعالیٰ علیہ وسلم بالمدينة فسالہ فقال رسول اللہ صلی اللہ علیہ وسلم، کیف وقد قیل ففارقها عقبۃ ونکحت زوجا غیرہ“ یعنی حضرت عقبہ بن حارث رضی اللہ تعالیٰ عنہ سے روایت ہے کہ انہوں نے ابو اہاب بن عزیز کی بیٹی سے شادی کی تو ایک عورت نے آکر کہا، میں نے عقبہ کو اور جس سے عقبہ نے شادی کی ہے، ان دونوں کو دودھ پلایا ہے، تو حضرت عقبہ نے فرمایا، مجھے نہیں پتہ کہ تم نے مجھے دودھ پلایا ہے اور نہ تو نے (اس سے پہلے کبھی) دودھ پلانے کی خبر دی ہے، پھر آپ نبی کریم صلی اللہ تعالیٰ علیہ وسلم کے پاس مدینہ منورہ آئے اور سوال کیا تو آپ علیہ السلام نے فرمایا: ”(تو اس کے ساتھ) کیسے (رہ سکتا ہے)؟ جبکہ کہا گیا ہے (کہ تم دونوں نے ایک عورت کا دودھ پیا ہے)“ تو حضرت عقبہ نے اس عورت کو چھوڑ دیا اور اس عورت نے دوسرے شخص سے نکاح کر لیا۔ (صحیح بخاری، کتاب العلم، باب الرحلة فی المسئلة النازلة، جلد 1، صفحہ 19، مطبوعہ کراچی)

مذکورہ بالا روایت کو کئی اسناد اور الفاظ سے نقل کرنے کے بعد امام طحاوی رحمۃ اللہ تعالیٰ علیہ استدلال کرتے ہوئے فرماتے ہیں: ”کان فی هذا الحدیث ترک رسول اللہ صلی اللہ تعالیٰ علیہ وسلم کشف عدد الرضاع

الذی ذکر تلتک السوداء انها رضعت عقبه والمرأة التي تزوجها وفي ذلك ما قد دل على استواء قليله وكثيره في الحرمة لانه لو كان من شريعته ان لا تحرم الرضعة والرضعتان الى العدد المذكور في ذلك الحديث الذي روينا لا استحال ان يكون رسول الله صلى الله تعالى عليه وسلم يامر الذی ساله بفراق من قد ارضعته والمرأة التي قد تزوجها المرأة التي ذكرت له انها رضعتهما رضاعا لا يمنع من تزويجه اياها ولكن يقف عقبه فيقول له سلها عن عدد الرضاع الذي ارضعتكما، كم هو؟ ليقف بذلك على انه من الرضاع الذي يحرم عليه ان يتزوجها اذا كان في الحقيقة كذلك والتورع عن ذلك اذا كان الشك فيها وانه من الرضاع الذي لا يحرم عليه تزويجها فيخليه وذلك التزويج، وفي تركه كذلك ما قد دل على انه لا فرق كان عنده بين قليل الرضاع وبين كثيره في الحرمة“ یعنی اس حدیث میں نبی کریم صلی اللہ تعالیٰ علیہ وسلم کا سیاہ رنگ والی عورت سے حضرت عقبہ اور ان کی بیوی کو دودھ پلانے کی تعداد کا سوال نہ فرمانا اس پر دلیل ہے کہ حرمت میں قلیل اور کثیر برابر ہیں کیونکہ اگر نبی کریم صلی اللہ تعالیٰ علیہ وسلم کی شریعت میں ایک دو یا روایت کردہ احادیث سے ثابت عدد مذکور تک چسکیاں حرمت ثابت نہیں کرتی تو محال ہے کہ رسول اللہ صلی اللہ تعالیٰ علیہ وسلم سوال کرنے والے کو جس نے خود اور اس کی بیوی نے ایسا دودھ پیا کہ شادی کرنا ہی منع ہو جائے، ان کو جدائی کا حکم دیتے، بلکہ توقف کر کے عقبہ سے فرماتے کہ اس عورت سے پوچھو، اس نے کتنی بار تم دونوں کو دودھ پلایا؟ تاکہ جانا جاسکے کہ یہ مقدار اتنی ہے کہ اگر حقیقت میں ایسا ہی ہو تو اس سے شادی کرنا حرام ہو جائے، اور اس کے ثبوت میں شک ہو تو بچنا بہتر ہو اور اتنا دودھ پلایا ہو کہ جس سے حرمت ثابت نہیں ہوتی تو اسے اور اس کی بیوی کو چھوڑ دیا جائے، اس پوچھنے کو ترک کرنے میں اس پر دلیل ہے کہ نبی کریم صلی اللہ تعالیٰ علیہ وسلم کے نزدیک بھی حرمت میں قلیل و کثیر رضاعت میں کوئی فرق نہیں۔ (شرح مشکل الآثار، باب بیان مشکل ماروی الخ، جلد 11، صفحہ 499، مؤسسة الرسالة)

تھوڑا دودھ پلانے سے حرمت ثابت ہونے، یہی جمہور فقہاء کا موقف ہونے، اختلاف والے اعداد کو چھوڑ کر مطلق حکم قرآنی پر عمل کرنے کے متعلق مذکورہ بالا عبارت کے تحت علامہ عینی رحمۃ اللہ تعالیٰ علیہ فرماتے ہیں: ”قلیل الرضاع وكثيره سواء إذا حصل في مدة الرضاع يتعلق به التحريم، وكذا روي عن علي بن أبي طالب - رَضِيَ اللهُ تَعَالَى عَنْهُ -، وعبد الله بن مسعود، وعبد الله بن عمر، وعبد الله بن عباس - رَضِيَ اللهُ تَعَالَى عَنْهُمْ -، وبه قال الحسن البصري وسعيد بن المسيب، وطاوس، وعطاء ومكحول، والزهري، وقتادة، وعمر بن دينار، والحكم، وحماة، والأوزاعي، والثوري، وو كيع، وعبد الله بن

المبارك، والليث بن سعد ومجاهد، وزاد الشيخ أبو بكر الرازي: عمر بن الخطاب - رَضِيَ اللهُ تَعَالَى عَنْهُ - والشعبي والنخعي. وقال ابن المنذر: وهو قول أكثر الفقهاء. وقال النووي: وهو قول جمهور العلماء -- وهذا لان كل حق يتعلق بعله في الشرع يثبت الحكم بوجوده لا تعدد فيه، وقيل لابن عمران ابن الزبير يقول لا بأس بالرضعة والرضعتين، قال قضاء الله خير من قضاء ابن الزبير وقال أبو بكر ابن العربي الرضاع وصف ثبت بنفس الفعل وهذا معلوم عربية وشرعا، قال عز وجل وامهاتكم اللاتي ارضعنكم ارتبط التحريم بالرضاع مطلقا من غير تقييد بخمس او سبع او عشر او نحو ذلك فمن قدره بعدد لا يدل القرآن عليه فقد رفع حكم الاية بما مضطرب لا يعول عليه "يعني دودھ پلانا تھوڑا ہو یا زیادہ، جبکہ مدت رضاعت میں ہو، اس سے حرمت ثابت ہو جائے گی۔ اسی طرح حضرت علی، عبد اللہ بن مسعود، حضرت عبد اللہ بن عمر، حضرت عبد اللہ بن عباس رضی اللہ عنہم سے مروی ہے، حسن بصری، سعید بن مسیب، طاوس، عطاء، مکحول، زہری، قتادہ، عمرو بن دینار، حکم، حماد، اوزاعی، ثوری، وکیع، عبد اللہ بن مبارک، لیث بن سعد، مجاہد نے یہی بات بیان فرمائی، شیخ ابو بکر رازی نے حضرت عمر بن خطاب رضی اللہ عنہ، شعبی اور نخعی کا اضافہ فرمایا جبکہ امام ابن منذر نے فرمایا یہ اکثر فقہاء کا قول ہے، امام نووی علیہ الرحمہ نے فرمایا یہ جمہور علما کا قول ہے۔۔۔ یہ اس وجہ سے کہ ہر وہ حق جو شریعت میں کسی علت سے متعلق ہو اس کا حکم علت پائے جانے پر پایا جاتا ہے جس میں تعدد نہیں ہوتا، حضرت ابن عمر رضی اللہ عنہما سے عرض کی گئی کہ حضرت ابن زبیر رضی اللہ تعالیٰ عنہ ایک دو چسکیوں میں حرج نہیں جانتے تو آپ نے فرمایا اللہ کا فیصلہ ابن زبیر کے فیصلے سے بہتر ہے، امام ابو بکر ابن عربی رحمہ اللہ نے فرمایا کہ رضاعت ایک وصف ہے جو نفس فعل سے پایا جاتا ہے اور یہ بات عربی لغت اور شریعت کے جاننے والے کو معلوم ہے، اللہ تعالیٰ نے ارشاد فرمایا اور تمہاری رضاعی مائیں، حرمت کو مطلق رضاعت سے معلق فرمایا جس میں پانچ یا سات یادس وغیرہ کسی عدد کی قید کو ذکر نہ فرمایا لہذا جو اسے کسی ایسے عدد سے خاص کرتا ہے جس پر قرآن دلالت نہیں کرتا تو اس نے آیت مبارکہ کے حکم کو ایسے مضطرب معاملے کی وجہ سے ختم کر دیا جس پر اعتماد نہیں کیا جاسکتا۔ (بناہ، کتاب الرضاع، جلد 6، صفحہ 294-291، مطبوعہ ملتان)

پانچ بار پیٹ بھر کر دودھ پینے سے حرمت کے متعلق کوئی روایت نہ ہونے کے بارے میں مخالفین کی روایات و دلائل کو ذکر کرنے کے بعد علامہ ابن ہمام رحمۃ اللہ تعالیٰ علیہ فرماتے ہیں: ”وہذا لیس بشیء اما اولافلان مذہبہ لیس التحريم بخمس مصات بل بخمس مشبعات فی اوقات۔۔۔۔۔ وعلی هذا فالتحقیق انه لا یتاتی

حدیثا واحدا“ یعنی یہ دلائل کچھ حیثیت نہیں رکھتے، اس کی پہلی وجہ یہ ہے کہ ان کا مؤقف یہ ہے کہ مطلقاً پانچ چسکیاں حرمت کا سبب نہیں بلکہ پانچ بار پیٹ بھر کر پینے سے حرمت ثابت ہوتی ہے۔۔۔ اسی بنا پر تحقیق یہ ہے کہ مخالفین اس پر ایک بھی حدیث نہیں لاسکتے۔ (فتح القدیر، کتاب الرضاع، جلد 3، صفحہ 305، مطبوعہ کوئٹہ)

ایک سے زیادہ چسکیوں والی روایات منسوخ ہونے کے متعلق امام ابو بکر جصاص رحمۃ اللہ علیہ فرماتے ہیں: ”عن ابن عباس أنه سئل عن الرضاع فقالت: إن الناس يقولون لا تحرم الرضعة ولا الرضعتان قال: قد كان ذلك، فأما اليوم فالرضعة الواحدة تحرم۔۔۔ فقد عرف ابن عباس وطاوس خبر العدد في الرضاع وأنه منسوخ بالتحريم بالرضعة الواحدة“ یعنی حضرت ابن عباس رضی اللہ تعالیٰ عنہما سے مروی ہے کہ ان سے رضاعت کے بارے میں سوال ہوا تو میں نے کہا لوگ کہتے ہیں کہ ایک دو چسکیاں حرام نہیں کرتی، آپ نے فرمایا یہ پہلے تھا، اب ایک چسکی بھی حرام کر دیتی ہے۔۔۔ تحقیق حضرت ابن عباس اور طاؤس رضی اللہ عنہم نے رضاعت کی تعداد کو جان لیا اور یہ بات بھی جان لی کہ یہ حکم ایک بار دودھ پلانے سے منسوخ ہو چکا۔ (احکام القرآن، سورۃ آل عمران، جلد 2، صفحہ 125، مطبوعہ لاہور)

وَاللَّهُ أَعْلَمُ عَزَّ وَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ



Darul Ifta Ahlesunnat
DARUL IFTA AHLESUNNAT

Dar-ul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net